
महादेवी वर्मा का जन्म सन्‌ 7907 में उत्तर प्रदेश के फरुखाबाद शहर में 
हुआ था। उनकी शिक्षा-दीक्षा प्रयाग में हुई। प्रयाग महिला विद्यापीठ में 
प्राचार्या पद पर लबे समय तक कार्य करते हुए उन्होंने लड़कियों की शिक्षा 
के लिए काफी प्रयत्न किए। सन्‌ ।987 में उनका देहात हो गया। 

महादेवी जी छायावाद के प्रमुख कवियों में से एक थी। नीहार, रश्मि, 
नीरजा, यामा, दीपशिखा उनके प्रमुख काव्य संग्रह हैं। कविता के 
साथ-साथ उन्होने सशक्त गह्य रचनाएँ भी लिखी हैं जिनमें रेखाचित्र तथा 
सस्मरण प्रमुख हैं। अतीत के चलचित्र, स्मृति की रेखाएँ, पथ के 
साथी, श्रृंखला की कड़ियाँ उनकी महत्वपूर्ण गद्य रचनाएँ हैं। महादेवी 
वर्मा को साहित्य अकादमी एव ज्ञानपीठ पुरस्कार से सम्मानित किया गया। 
भारत सरकार ने उन्हें पद्मभूषण से अलकृत किया। 

महादेवी वर्मा की साहित्य साधना के पीछे एक ओर आज़ादी के 
आदोलन की प्रेरणा है तो दूसरी ओर भारतीय समाज में स्त्री जीवन की 
वास्तविक स्थिति का बोध भी है। हिदी गह्य साहित्य में सस्मरण एव 
रेखाचित्र को बुलदियोँ तक पहुँचाने का श्रेय महादेवी जी को है। उनके 
सस्मरणों और रेखाचित्रों में शोषित, पीड़ित लोगों के प्रति ही नहीं बल्कि 
पशु-पक्षियों के लिए भी आत्मीयता एवं अक्षय करुणा प्रकट हुई है। उनकी 
भाषा-शैली सरल एव स्पष्ट है तथा शब्द चयन प्रभावपूर्ण और चित्रात्मक। 

` मेरे बचपन के दिन में महादेवी जी ने अपने बचपन के उन दिनों को स्मृति के सहारे 
`| लिखा है जब वे विद्यालय में पढ़ रही थी। इस अश में लड़कियों के प्रति सामाजिक 
। रवैये, विद्यालय की सहपाठिनों, छात्रावास के जीवन ओर स्वतंत्रता आदोलन के प्रसगों 
। का बहुत ही सजीव वर्णन है। 

मेरे बचपन के दिन 


बचपन की स्मृतियों में एक विचित्र-सा आकर्षण होता है। कभी-कभी लगता हे, जेसे 
सपने में सब देखा होगा। परिस्थितियाँ बहुत बदल जाती हैं। 

अपने परिवार में में कई पीढ़ियों के बाद उत्पन्न हुई। मेरे परिवार में प्राय: दो 
सौ वर्ष तक कोई लड़की थी ही नहीं। सुना है, उसके पहले लड़कियों को पैदा होते 
ही परमधाम भेज देते थे। फिर मेरे बाबा ने बहुत दुर्गा-पूजा की। हमारी कुल-देवी 
दुर्गा थीं। में उत्पन्न हुई तो मेरी बड़ी खातिर हुई और मुझे वह सब नहीं सहना पड़ा 
जो अन्य लड़कियों को सहना पड़ता है। परिवार में बाबा फ़ारसी और उर्दू जानते थे। 
पिता ने अंग्रेज़ी पढ़ी थी। हिंदी का कोई वातावरण नहीं था। 

मेरी माता जबलपुर से आईं तब वे अपने साथ हिंदी लाईं। वे पूजा-पाठ भी बहुत 
करती थीं। पहले-पहल उन्होंने मुझको “पंचतंत्र' पढ़ना सिखाया। 

बाबा कहते थे, इसको हम विदुषी बनाएँगे। मेरे संबंध में उनका विचार बहुत 
ऊँचा रहा। इसलिए “पंचतंत्र' भी पढ़ा मेंने, संस्कृत भी पढ़ी। ये अवश्य चाहते थे 
कि में उर्दू-फ़ारसी सीख लूँ, लेकिन वह मेरे वश की नहीं थी। मैंने जब एक दिन 
मौलवी साहब को देखा तो बस, दूसरे दिन में चारपाई के नीचे जा छिपी। तब पंडित 
जी आए संस्कृत पढाने। माँ थोडी संस्कृत जानती थीं। गीता में उन्हें विशेष रुचि थी। 
पूजा-पाठ के समय मैं भी बैठ जाती थी और संस्कृत सुनती थी। उसके उपरांत 
उन्होंने मिशन स्कूल में रख दिया मुझको। मिशन स्कूल में वातावरण दूसरा था, 
प्रार्थना दूसरी थी। मेरा मन नहीं लगा। वहाँ जाना बंद कर दिया। जाने में रोने-धोने 
लगी। तब उन्होंने मुझको क्रास्थवेट गर्ल्स कॉलेज में भेजा, जहाँ में पाँचवें दर्ज में 

भर्ती हुई। यहाँ का वातावरण बहुत अच्छा था उस समय। हिंदू लड़कियाँ भी थीं, 

ईसाई लड़कियाँ भी थीं। हम लोगों का एक ही मेस था। उस मेस में प्याज़ तक नहीं 
बनता था। 

वहाँ छात्रावास के 

हर एक कमरे में हम 

. जार छात्राएँ रहती थीं! 

. उनमें पहली ही साथिन 

सुभद्रा कुमारी मिलीं। 

Mh, न सातवें दर्ज में वे मुझसे 

jt 5 ` `` चे कविता लिखती थीं 

a . | | एक मिलाती आई थी। 
हा बचपन में माँ लिखती 
थीं, पद भी गाती थीं। 
मीरा के पद विशेष रूप से गाती थीं। सवेरे 'जागिए कृपानिधान पंछी बन बोले' यही 
सुना जाता था। प्रभाती गाती थीं। शाम को मीरा का कोई पद गाती थीं। सुन-सुनकर 
मैंने भी ब्रजभाषा में लिखना आरंभ किया। यहाँ आकर देखा कि सुभद्रा कुमारी जी 
खड़ी बोली में लिखती थीं। में भी वैसा ही लिखने लगी। लेकिन सुभद्रा जी बड़ी 
थीं, प्रतिष्ठित हो चुकी थीं। उनसे छिपा-छिपाकर लिखती थी मैं। एक दिन उन्होंने 
कहा, “महादेवी, तुम कविता लिखती हो?' तो मैंने डर के मारे कहा, *नहीं।' अंत 
में उन्होंने मेरी डेस्क की किताबों की तलाशी ली और बहुत-सा निकल पड़ा उसमें 
से। तब जैसे किसी अपराधी को पकडते हैं, ऐसे उन्होंने एक हाथ में कागज लिए 
और एक हाथ से मुझको पकड़ा और पूरे होस्टल में दिखा आई कि ये कविता 
लिखती है। फिर हम दोनों की मित्रता हो गई। क्रास्थवेट में एक पेड़ की डाल नीची 
थी। उस डाल पर हम लोग बैठ जाते थे। जब और लड़कियाँ खेलती थीं तब हम 


प | be ह और में भी बचपन से 

लोग तुक मिलाते थे। उस समय एक पत्रिका निकलती थी-- स्त्री दर्पण'-उसी में 
भेज देते थे। अपनी तुकबंदी छप भी जाती थी। फिर यहाँ कवि-सम्मेलन होने लगे 
तो हम लोग भी उनमें जाने लगे। हिंदी का उस समय प्रचार-प्रसार था। में सन्‌ ।97 
में यहाँ आई थी। उसके उपरांत गांधी जी का सत्याग्रह आरंभ हो गया और आनंद 
भवन स्वतंत्रता के संघर्ष का केंद्र हो गया। जहाँ-तहाँ हिंदी का भी प्रचार चलता था। 
कवि-सम्मेलन होते थे तो क्रास्थवेट से मैडम हमको साथ लेकर जाती थीं। हम 
कविता सुनाते थे। कभी हरिऔध जी अध्यक्ष होते थे, कभी श्रीधर पाठक होते थे, 
कभी रत्नाकर जी होते थे, कभी कोई होता था। कब हमारा नाम पुकारा जाए, बेचैनी 
से सुनते रहते थे। मुझको प्रायः प्रथम पुरस्कार मिलता था। सौ से कम पदक नहीं 
मिले होंगे उसमें। 

एक बार की घटना याद आती है कि एक कविता पर मुझे चाँदी का एक कटोरा 
मिला। बड़ा नक्काशीदार, सुंदर। उस दिन सुभद्रा नहीं गई थीं। सुभद्रा प्रायः नहीं 
जाती थीं कवि-सम्मेलन में। मैंने उनसे आकर कहा, 'देखो, यह मिला।' 

सुभद्रा ने कहा, 'ठीक है, अब तुम एक दिन खीर बनाओ और मुझको इस 
कटोरे में खिलाओ।' 

उसी बीच आनंद भवन में बापू आए। हम लोग तब अपने जेब-खर्च में से 
हमेशा एक-एक, दो-दो आने देश के लिए बचाते थे और जब बापू आते थे तो वह 
पैसा उन्हें दे देते थे। उस दिन जब बापू के पास में गई तो अपना कटोरा भी लेती 
गई। मैंने निकालकर बापू को दिखाया। मैंने कहा, “कविता सुनाने पर मुझको यह 
कटोरा मिला है।' कहने लगे, “अच्छा, दिखा तो मुझको।' मैंने कटोरा उनकी ओर 
बढ़ा दिया तो उसे हाथ में लेकर बोले, “तू देती है इसे?” अब में क्या कहती? मैंने 
दे दिया और लौट आई। दुख यह हुआ कि कटोरा लेकर कहते, कविता क्या है? 
पर कविता सुनाने को उन्होंने नहीं कहा। लौटकर अब मैंने सुभद्रा जी से कहा कि 
कटोरा तो चला गया। सुभद्रा जी ने कहा, 'और जाओ दिखाने!' फिर बोलीं, “देखो 
भाई, खीर तो तुमको बनानी होगी। अब तुम चाहे पीतल की कटोरी में खिलाओ, 

चाहे फूल के कटोरे में-फिर भी मुझे मन ही मन प्रसन्नता हो रही थी कि पुरस्कार 
में मिला अपना कटोरा मैंने बापू को दे दिया। 
सुभद्रा जी छात्रावास छोड़कर चली गईं। तब उनकी जगह एक मराठी लड़को 
जेबुन्निसा हमारे कमरे में आकर रही। वह कोल्हापुर से आई थी। जोबुन मेरा 
बहुत-सा काम कर देती थी। वह मेरी डेस्क साफ़ कर देती थी, किताबें ठीक से 
रख देती थी और इस तरह मुझे कविता के लिए कुछ और अवकाश मिल जाता 
था। जेबुन मराठी शब्दों से मिली-जुली हिंदी बोलती थी। में भी उससे कुछ-कुछ 
मराठी सीखने लगी थी। वहाँ एक उस्तानी जी थीं-जीनत बेगम। ज़ेबुन जब 
'इकड़े-तिकड़े' या 'लोकर-लोकर' जैसे मराठी शब्दों को मिलाकर कुछ कहती तो 
उस्तानी जी से टोके बिना न रहा जाता था-*वाह! देसी कोवा, मराठी बोली!' जेबुन 
कहती थी, “नहीं उस्तानी जी, यह मराठी कौवा मराठी बोलता है।' जेबुन मराठी 
महिलाओं की तरह किनारीदार साड़ी और वैसा ही ब्लाउज पहनती थी। कहती थी, 
“हम मराठी हूँ तो मराठी बोलेंगे!' 
उस समय यह देखा मैंने कि सांप्रदायिकता नहीं थी। जो अवध की लड़कियाँ थीं, 
वे आपस में अवधी बोलती थीं; बुंदेलखंड को आती थीं, वे बुंदेली में बोलती थीं। कोई 
TN, NHS अंतर नहीं आता था और 
..॑.। हम पढ़ते हिंदी थे। उर्दू भी 
` हमको पढ़ाई जाती थी, परंतु 
अ 240४. आपस में हम अपनी भाषा 
_ में ही बोलती थीं। यह बहुत 
बडी बात थी। हम एक मेस 
में खाते थे, एक प्रार्थना में 

वही क्रम चला जो आज तक चलता आ रहा है। कभी-कभी बचपन के संस्कार 
ऐसे होते हैं कि हम बड़े हो जाते हैं, तब तक चलते हैं। बचपन का एक और 
भी संस्कार था कि हम जहाँ रहते थे वहाँ जवारा के नवाब रहते थे। उनकी नवाबी 
छिन गई थी। वे बेचारे एक बँगले में रहते थे। उसी कपाउंड में हम लोग रहते 
थे। बेगम साहिबा कहती थीं-' हमको ताई कहो!' हम लोग उनको “ताई साहिबा' 
कहते थे। उनके बच्चे हमारी माँ को चची जान कहते थे। हमारे जन्मदिन वहाँ 
मनाए जाते थे। उनके जन्मदिन हमारे यहाँ मनाए जाते थे। उनका एक लड़का था। 
उसको राखी बाँधने के लिए वे कहती थीं। बहनों को राखी बाँधनी चाहिए। राखी 
के दिन सवेरे से उसको पानी भी नहीं देती थीं। कहती थीं, राखी के दिन बहनें 
राखी बाँध जाएँ तब तक भाई को निराहार रहना चाहिए। बार-बार कहलाती 
थीं-' भाई भूखा बैठा है, राखी बँधवाने के लिए।' फिर हम लोग जाते थे। हमको 
लहरिंए या कुछ मिलते थे। इसी तरह मुहर्रम में हरे कपड़े उनके बनते थे तो 
हमारे भी बनते थे। फिर एक हमारा छोटा भाई हुआ वहाँ, तो ताई साहिबा ने 
पिताजी से कहा, 'देवर साहब से कहो, वो मेरा नेग ठीक करके रखें। मैं शाम 
को आऊंगी।' वे कपड़े-वपड़े लेकर आई। हमारी माँ को वे दुलहन कहती थीं। 
कहने लगीं, “दुलहन, जिनके ताई-चाची नहीं होती हैं वो अपनी माँ के कपड़े 
पहनते हैं, नहीं तो छह महीने तक चाची-ताई पहनाती हैं। में इस बच्चे के लिए 
कपड़े लाई हूँ। यह बड़ा सुंदर है। में अपनी तरफ़ से इसका नाम 'मनमोहन' 
रखती हूँ।' 

वही प्रोफ़ेसर मनमोहन वर्मा आगे चलकर जम्मू यूनिवर्सिटी के वाइस चांसलर 
रहे, गोरखपुर यूनिवर्सिटी के भी रहे। कहने का तात्पर्य यह कि मेरे छोटे भाई का 
नाम वही चला जो ताई साहिबा ने दिया। उनके यहाँ भी हिंदी चलती थी, उर्दू भी 
चलती थी। यों, अपने घर में वे अवधी बोलते थे। वातावरण ऐसा था उस समय कि 
हम लोग बहुत निकट थे। आज की स्थिति देखकर लगता है, जेसे वह सपना ही 
था। आज वह सपना खो गया। 

शायद वह सपना सत्य हो जाता तो भारत की कथा कुछ और होती। 

प्रशन-अभ्यास | 


'में उत्पन्न हुई तो मेरी बड़ी खातिर हुई और मुझे वह सब नहीं सहना पड़ा जो अन्य लड़कियों 
को सहना पड़ता है।' इस कथन के आलोक में आप यह पता लगाएँ कि- 


(क) उस समय लड़कियों को दशा कैसी थी? 

(ख) लड़कियों के जन्म के संबंध में आज कैसी परिस्थितियाँ हैं? 

लेखिका उद्‌ू-फ़ारसी क्यों नहीं सीख पाईं? 

लेखिका ने अपनी माँ के व्यक्तित्व की किन विशेषताओं का उल्लेख किया है? 


जवारा के नवाब के साथ अपने पारिवारिक संबंधों को लेखिका ने आज के संदर्भ में स्वप्न जेसा 
क्यों कहा है? 


रचना और अभिव्यक्ति 


जेबुन्निसा महादेवी वर्मा के लिए बहुत काम करती थी। जेबुन्निसा के स्थान पर यदि आप 
होतीं/होते तो महादेवी से आपकी क्या अपेक्षा होती? 

महादेवी वर्मा को काव्य प्रतियोगिता में चाँदी का कटोरा मिला था। अनुमान लगाइए कि आपको 
इस तरह का कोई पुरस्कार मिला हो और वह देशहित में या किसी आपदा निवारण के काम 
में देना पड़े तो आप कैसा अनुभव करेंगे/करेंगी? 

लेखिका ने छात्रावास के जिस बहुभाषी परिवेश की चर्चा की है उसे अपनी मातृभाषा में लिखिए। 
महादेवी जी के इस संस्मरण को पढ़ते हुए आपके मानस-पटल पर भी अपने बचपन की कोई 
स्मृति उभरकर आई होगी, उसे संस्मरण शैली में लिखिए। 

महादेवी ने कवि सम्मेलनों में कविता पाठ के लिए अपना नाम बुलाए जाने से पहले होने वाली 
बेचैनी का जिक्र किया है। अपने विद्यालय में होने वाले सांस्कृतिक कार्यक्रमों में भाग लेते समय 
आपने जो बेचैनी अनुभव की होगी, उस पर डायरी का एक पृष्ठ लिखिए। 


भाषा-अध्ययन 
।0. पाठ से निम्नलिखित शब्दों के विलोम शब्द ढूँढकर लिखिए- 


विद्वान, अनंत, निरपराधी, दंड, शांति। 

।।. निम्नलिखित शब्दों से उपसर्ग/प्रत्यय अलग कीजिए और मूल शब्द बताइए- 


निराहारी - निर + आहार + ई 
सांप्रदायिकता 
अप्रसन्नता 
अपनापन 
किनारीदार 
स्वतंत्रता 

।2. निम्नलिखित उपसर्ग-प्रत्ययों की सहायता से दो-दो शब्द लिखिए- 
उपसर्ग - न्‌, आ, सत्‌, स्व, दुर्‌ 
प्रत्यय - दार, हार, वाला, अनीय 

।3. पाठ में आए सामासिक पद छाँटकर विग्रह कीजिए- 
पूजा-पाठ पूजा और पाठ 


+++++०००७००७०७७+७७+७०+१+०क ञञञञञञञ___ +o++++++++++++++++++++++ 


+++ [LLL ee +++++++++++++++ 

++०++०+००००००००००००००००+००+* 


+++++००+०+०००००७७+७७+००१+०%क +o ++++++++++++++++++++++ 


पाठेतर सक्रियता 


° बचपन पर केंद्रित मैक्सिम गोर्की की रचना 'मेरा बचपन' पुस्तकालय से लेकर पढिए। 


° मातृभूमि : ए विलेज विद आउट विमेन’ (2005) फिल्म देखें। मनीष झा द्वारा निर्देशित इस 
फिल्म में कन्या भ्रूण हत्या की त्रासदी को अत्यंत बारीकी से दिखाया गया है। 


° कल्पना के आधार पर बताइए कि लड़कियों की संख्या कम होने पर भारतीय समाज का 
रूप कैसा होगा? 

परमधाम 
प्रतिष्ठित 
नक्काशीदार 
फूल 
निराहार 
पदक 


प्रभाती 
लहरिया 
वाइस चांसलर 


यह भी जानें 


शब्द-संपदा | 


स्वर्ग 

सम्मानित 

बेल-बूटे के काम से युक्‍त 

ताँबे और राँगे के मेल से बनी एक मिश्र धातु 

बिना कुछ खाए-पिए 

(प्रशंसासूचक पुरस्कार) सोने-चाँदी या अन्य धातु से बना हुआ गोल 
या चौकोर टुकड़ा जो किसी विशेष अवसर पर पुरस्कार के रूप में 
दिया जाता है। 


सवेरे गाया जाने वाला गीत 


रंग-बिरंगी धारियों वाली विशेष प्रकार की साड़ी जो सामान्यतः 
तीज, रक्षाबंधन आदि त्योहारों पर पहनी जाती है। 


कुलपति 


स्त्री दर्पण - इलाहाबाद से प्रकाशित होने वाली यह पत्रिका श्रीमती रामेश्वरी नेहरू के संपादन में 
सन्‌ ।909 से ।924 तक लगातार प्रकाशित होती रही। स्त्रियों में व्याप्त अशिक्षा और कुरीतियों के 
प्रति जागृति पैदा करना उसका मुख्य उद्देश्य था। 

